

ഒരു ശേഷിപ്പ്.

സാക് പുനൻ

WFTW 24 നവംബർ 2013

പഴയ നിയമത്തിലെ ചെറിയ പ്രവാചകന്മാരെക്കുറിച്ച് പഠിക്കുന്പോൾ അവരിൽ പലരും ചില വിഷയങ്ങൾ ആവർത്തിക്കുന്നതായി കാണാം. പാപത്തിനെതിരെയുള്ള ദൈവകോപം, ന്യായവിധിയെക്കുറിച്ചുള്ള നിശ്ചയം, നിഗൂഢത്തിന്റെ ദുഷ്ടത,ദരിദ്രരെ ചൂഷണം ചെയ്യുന്നത്. പണസ്നേഹം, നേതാക്കന്മാരുടെ അസന്മാർഗ്ഗികത,ദൈവം തന്റെ ജനത്തെ ജാതികളെ ഉപയോഗിച്ച് ശിക്ഷിച്ച് നന്നാക്കുന്നത്, പ്രാർത്ഥനയ്ക്കുള്ള ഉത്തരം ദൈവം ഉടനെ നൽകിയില്ലെങ്കിലും ക്ഷമയോടെ കാത്തിരിക്കുന്നതിനുള്ള വിശ്വാസം , പുറമേ കാണപ്പെടുന്ന ഉണർവിൽ ചതിക്കപ്പെടാതിരിക്കുക , ശേഷിപ്പായിട്ടുള്ളവർക്കുള്ള വാഗ്ദാനങ്ങൾ എന്നിവയാണ് അവയിൽ ചിലത് .

എല്ലാ പ്രവാചകന്മാരും ദൈവജനത്തിന്റെ ഒരു ശേഷിപ്പിനെക്കുറിച്ച് പറയുന്നുണ്ട് . ദൈവജനം ക്ഷയിച്ചുകൊണ്ടിരിക്കുന്ന സമയത്ത് ദൈവത്തോട് വിശ്വസ്തരായ ഒരു ശേഷിപ്പ് എങ്ങനെ ഉണ്ടാവും എന്നവർ പറഞ്ഞു.

പഴയ നിയമത്തിൽ എഴുതിയിരിക്കുന്ന കാര്യങ്ങൾ നമ്മുടെ പ്രബോധനത്തിന് വേണ്ടിയാണ് (1 കോരി 10:11). മുൻപ് യിസ്രായേൽ ക്ഷയിച്ചതുപോലെ ഇന്ന് ക്രിസ്ത്യാനികളും ക്ഷയിച്ചുകൊണ്ടിരിക്കുകയാണ്. യിസ്രായേലും യെഹൂദയും എന്നിങ്ങനെ രണ്ടു രാജവംശങ്ങൾ രണ്ടു ക്രിസ്തീയ വിഭാഗങ്ങളുടെ ഒരു ചിത്രമാണ് . 10 ഗോത്രങ്ങൾ ഉൾപ്പെടുന്ന യിസ്രായേൽ മുഖ്യധാര സഭകളേയും 2 ഗോത്രങ്ങൾ മാത്രമുള്ള യെഹൂദ സംഘടിതമല്ലാത്ത ചെറുകൂട്ടങ്ങളേയും സൂചിപ്പിക്കുന്നു. ഈ രണ്ടു വിഭാഗങ്ങളും ഇന്ന് ക്ഷയിച്ചുകൊണ്ടിരിക്കുകയാണ്. പഴയ നിയമത്തിൽ യെഹൂദ യിസ്രായേലിന്റെ തെറ്റുകളിൽ നിന്നും പഠിച്ചില്ല. അതുപോലെ ഇന്നും മുഖ്യധാര സഭകളുടെ തെറ്റുകളിൽ നിന്നും ചെറുകൂട്ടങ്ങൾ പഠിക്കുന്നില്ല. രണ്ടു കൂട്ടരും ഒരേ തെറ്റ് ആവർത്തിക്കുന്നു. ഒടുവിൽ രണ്ടു കൂട്ടരിൽ നിന്നുമായി ദൈവം ഒരു ശേഷിപ്പിനെ തിരഞ്ഞെടുക്കുന്നു.

ആത്മീയ ശോഷണം ഇന്ന് രണ്ട് കൂട്ടർക്കും പാരമ്പര്യ ആചാരങ്ങളുള്ള കൂട്ടർക്കും സ്വതന്ത്ര ചിന്താഗതിക്കാരായ കൂട്ടർക്കും ഒരു പോലെ ഉണ്ടായിട്ടുണ്ട് . എന്നാൽ ഇതിന്റെയെല്ലാം നടുവിൽ ദൈവത്തിനായി ഹൃദയം വച്ച ചിലരുണ്ട്. അവരെല്ലാം ഒരു കൂട്ടത്തിൽ തന്നെ കാണണമെന്നില്ല. ദൈവത്തെ സ്നേഹിക്കുകയും എല്ലാ കാര്യത്തിലും ദൈവത്തിന്റെ മാനം മാത്രം അന്വേഷിക്കുകയും ചെയ്യുന്ന സ്ത്രീ പുരുഷന്മാർ എല്ലാ വിഭാഗങ്ങളിലും ഉണ്ടാകും. അവർ ഒരു വിഭാഗങ്ങളിലും ഉൾപ്പെടാതെ യഥാർത്ഥമായി പരിശുദ്ധാത്മാവിൽ നിറഞ്ഞവർ ആയിരിക്കും. അവർ തങ്ങളുടെ നാവിനെ ഉപയോഗിക്കുന്നതിൽ ശ്രദ്ധയുള്ളവരും പണം കൈകാര്യം ചെയ്യുന്നതിൽ വിശ്വസ്തരും ആയിരിക്കും. ദൈവം തനിക്കൊരു ശേഷിപ്പായി ഇങ്ങനെയുള്ളവരെ ഇന്നും കൂട്ടിച്ചേർക്കുന്നു.

പ്രവാചകന്മാരുടെ വിഷയം എപ്പോഴും ‘യഥാസ്ഥാനപ്പെടുത്തൽ‘ എന്നതായിരുന്നു. കർത്താവായ യേശുവിന്റെ വരവിനു വഴിയൊരുക്കുന്നത് ഒരു ശേഷിപ്പാണ്. കർത്താവ് ജനിച്ചപ്പോൾ അവിടെയൊരു ചെറിയ ശേഷിപ്പുണ്ടായിരുന്നു. ദേവാലയത്തിലുണ്ടായിരുന്ന ശിമയോനും ഹന്നായും, യോഹന്നാൻ സ്നാപകൻ , ആട്ടിടയന്മാർ, കിഴക്കുനിന്നുള്ള ചില വിദഗ്ദ്ധന്മാർ എന്നിങ്ങനെ ചിലർ .ഇന്നു കർത്താവിന്റെ വരവിനു വഴിയൊരുക്കുവാൻ ഒരു ശേഷിപ്പ് ക്രിസ്തീയ ഗോളത്തിൽ ഉണ്ട്.

സെഫന്യാവ് ആദ്യം വരുവാൻ പോകുന്ന ന്യായവിധിദിവസത്തെക്കുറിച്ച് സംസാരിക്കുന്നു. മറ്റേതൊരു പ്രവാചകനേക്കാളും അധികം ‘കർത്താവിന്റെ ദിവസം‘ എന്നതിനെക്കുറിച്ചാണ് അദ്ദേഹം സംസാരിച്ചത്. യോശിയാവ് യെഹൂദയുടെ രാജാവായിരുന്ന സമയത്ത് അവിടെ ഒരു ഉണർവ്വുണ്ടായി. നെബൂക്കദ്നേസർ യെഹൂദ പിടിച്ചടക്കി അവരെ തടവുകാരായി കൊണ്ടുപോകുന്നതിനും 4 വർഷം മുൻപായിരുന്നു ഇത്. എന്നാൽ അത് ഉപരിപ്ലവമായ ഒരു ഉണർവായിരുന്നു. സെഫന്യാവിനേയും, യിരെമ്യാവിനേയും പോലുള്ള പ്രവാചകന്മാർ അത് തിരിച്ചറിഞ്ഞിരുന്നതിനാൽ ചതിക്കപ്പെട്ടില്ല. എന്നാൽ അവിടെയുണ്ടായിരുന്ന പലരും ചതിക്കപ്പെട്ടു.

അതുപോലെ തന്നെ ഇന്നും പല ക്രിസ്ത്യാനികളും 'ഉണർവ്' എന്നു വിളിക്കുന്നതിലെ പൊള്ളത്തരവും ഉപരിപ്ലവതയും കാണാതെ ചതിക്കപ്പെടുന്നു. ബുദ്ധിമാന്മാരും പണസ്നേഹികളുമായ പ്രസംഗകർ വികാരപ്രകടനങ്ങൾ കൊണ്ടും മനശാസ്ത്രപരമായ അടവുകൾ കൊണ്ടും ആളുകളുടെമേൽ അടിച്ചേല്പിക്കുന്നതാണ് ക്രിസ്തീയഗോളത്തിൽ ഇന്നു കാണുന്ന പല ഉണർവുകളും. വിശുദ്ധിയിലേക്കും താഴ്മയിലേക്കും പണസ്നേഹത്തിൽ നിന്നുള്ള വിടുതലിലേക്കും ആത്മാവിന്റെ ദാരിദ്ര്യത്തിലേക്കും നടത്താത്തതൊന്നും യഥാർത്ഥ ഉണർവല്ല. ഗിരിപ്രഭാഷണത്തിന്റെ ഉപദേശങ്ങൾ അനുസരിക്കുന്നതിലേക്ക് നയിക്കാത്തതും യഥാർത്ഥ ഉണർവല്ല. ഇന്ന് 'ഉണർവ്' എന്ന് വിളിക്കുന്ന പലതും കണ്ട് ചതിക്കപ്പെടുത്. കാരണം അവയിൽ പലതും യഥാർത്ഥ ഉണർവല്ല.

(മൊഴിമാറ്റം: സാജു ജോസഫ്, ആലപ്പുഴ)